

28th February 1966]

கனம் திரு. பூ. கக்கன் : ஒவ்வொரு பூச்சிக்கும் ஒவ்வொரு இலாகா ஏற்படுத்துவது என்றால் அது முடியாத காரியம். அரசாங்கத்தின் நிதி ஆதாரம் அதற்கு இடம் கொடுக்காது. ஆகவே, கனம் அங்கத்தினர் யோசனையை ஏற்றுக்கொள்வதற்கில்லை.

திரு. செ. மாதவன் : இந்த மருந்தின் கட்டுப்பாட்டுக்கு ஏற்கனவே விதிகள் இருப்பதாகக் கனம் அமைச்சர் அவர்கள் சொன்னார்கள். உயர் நீதி மன்றம் இதைப்பற்றிக்கொடுத்துள்ள தீர்ப்பு என்ன? அதைக் குறித்து இந்த அரசாங்கம் பரிசீலனை செய்ததா?

THE HON. SRI P. KAKKAN : While delivering the judgment Their Lordships stated :... 'Very unfortunately for the public this powerful insecticide poison is being sold freely with very little regulation on sale or purchase.... It appears in the interest of the public, some legislation or framing of rules must be considered for the control of stocks of this poison or its sale to the public'...

இந்தமாதிரி ஆலோசனை கொடுத்திருக்கிறார்கள்.

கனம் திரு. எம். பக்தவத்சலம் : இப்போது உள்துறை அமைச்சர் அவர்கள் தெரிவித்த கருத்தையொட்டி ஒன்று கூற விரும்புகிறேன். இதைத் தடைசெய்வதற்கு, கட்டுப்படுத்துவதற்குச் சட்டம் வேண்டும் என்கிறார்கள். ஏற்கனவே தற்கொலை செய்துகொள்வது குற்றம் என்கிற சட்டம் இருக்கிறது. தற்கொலைக்கு முயற்சி செய்கிறபோது வெளிப்பட்டால் அந்தச் சட்டப்படி தண்டிக்கப்படுகிறார்கள். யாருக்கும் தெரியாமல் தற்கொலை செய்துகொள்ளத் துணிந்துவிட்டவர்களுக்கு இந்த மருந்து அல்ல, வேறு எதுவும் ஒரு சாதனமாக அமைந்துவிடுகிறது. இதற்கென்று மட்டும் எப்படி ஒரு சட்டம் கொண்டுவருவது என்று தெரியவில்லை முன்பே ஒரு கருத்துத் தெரிவித்து இருக்கிறேன். தற்கொலை செய்து கொள்கிற பழக்கம், மனப்பான்மை நம் நாட்டில் இருக்கிறது என்று சொல்வதற்கில்லை. மிக்க செழிப்புள்ள நாடுகளில் இதைவிட அதிகமாகவே இருக்கிறது.

Prohibition

* 129 Q.—**SRI V. SANKARAN :** Will the Hon. the Minister for Home be pleased to state—

(a) Whether the Government of India have called for the opinion of the State Government regarding prohibition and its enforcement ; and

(b) If so, the opinion expressed thereon ?

கனம் திரு. பூ. கக்கன் : (அ) & (இ) இந்த அரசாங்கத்தின் கருத்தின் அறிவதற்காக மது விலக்கு ஆய்வுக்குழுவின் விவர அறிக்கையைக் கடந்த 1964-ம் ஆண்டு ஏப்ரல் மாதம் இந்திய அரசு அனுப்பி வைத்தது. மது விலக்கைச் செயல்படுத்தும் முறைகள், இதற்கு மக்கள் அளித்துள்ள ஆதரவின் பெருக்கம், சமூக சேவை நிறுவனங்களும் சமூக சேவை ஊழியர்களும் தாமே வலிய வந்து நல்லும் தொண்டு, குடிப்பழக்கத்தை மறக்கும் வகையிலே அமைத்துக் கொடுத்த பற்றுக்கள் பொழுது போக்குகள் போன்ற பல்வேறு திசைகளின் மூலமாகவே மது விலக்கு போன்ற ஒரு தேசியக் கொள்கையை அணுகவேண்டும் என்று அறிவிக்கப்பட்டுள்ளது. வழி பொதுவானதாக இருந்தாலும் நாட்டின் பற்பல பகுதிகளிலும் எடுக்க வேண்டிய நடவடிக்கைகள் அந்தந்த இடத்தின் நிலைமையையும் சூழ்நிலையையும் பொறுத்து ஓரளவு வேறுபடுவதற்கு இடமுண்டு. இம் மாநிலத்தில் மது விலக்குச் சட்டத்தைத் தளர்த்த வேண்டிய அவசியமில்லை என்று இந்திய அரசுக்கு அறிவிக்கப்பட்டது.

[28th February 1966

திரு. வை. சங்கரன் : பொருளாதாரத்தைப் பெருக்குவதாக எண்ணி, பெரும்பான்மையான ராஜ்யங்கள் மதுவிலக்கைத் தளர்த்துவதற்கு இசைவு கொடுத்தாலும் கூட நம் ராஜ்யம் இதில் உறுதியாக இருக்குமா என்று அறிய விரும்புகிறேன்.

கனம் திரு. பூ. கக்கன் : கனம் அங்கத்தினருக்கு இதுபற்றிச் சந்தேகம் வேண்டாம் என்று தெரிவித்துக்கொள்கிறேன்.

திரு. மீ. கலியாணசுந்தரம் : நம்முடைய ராஜ்ய சர்க்கார் டேக்சந்த் கமிட்டியிடத்தில் தெரிவித்த கருத்துக்கள் என்ன? அவர்கள் என்ன சிபார்சு செய்தார்கள்? உண்மையில் இந்தச் சர்க்கார் சட்டம் நம் முடைய மாநிலத்தில் அமலில் இருக்கிறது என்று நினைக்கிறார்களா அல்லது மதுவிலக்கு அமலில் இருக்கிறது என்று நினைக்கிறார்களா?

கனம் திரு. பூ. கக்கன் : சட்டத்தின் மூலமாகத்தான் மதுவிலக்கை அமலுக்குக் கொண்டு வர முடியும். திரு. டேக்சந்த் தலைமையில் வந்த தூதக் குழுவிடம் எங்களுடைய அபிப்பிராயத்தைச் சொன்னோம். முதல் அமைச்சர் அவர்களும் சொன்னார்கள். அவர்கள் ஏற்றுக்கொண்டு போனார்கள். அது சம்பந்தமான அறிக்கை லேபரேரியில் இருக்கிறது. மேற்கொண்டு அதைப்பார்த்தால் விவரம் தெரியும்.

திரு. இராம. அரங்கண்ணல் : மதுவிலக்குச் சட்டத்தை எல்லோரும் ஆதரிக்கிறோம். இந்த ஆண்டு குற்றம் குறைந்திருக்கிறது. குடிக்கின்ற வர்களின் குற்றப்படியும் அதிகரித்திருக்கிறது. அதற்கு மூலகாரணம் குறிப்பிட்ட கஷாயம் விற்பனை அதிகரித்திருப்பது தான். போன ஆண்டு 200 கடைகள் என்றால் இப்போது இரண்டாயிரம் கடைகளுக்கு மேல் இருக்கின்றன. இதைத் தடுக்க முடியவில்லை. காரணம் மத்திய சர்க்கார் ஆயுர்வேத கட்டுப்பாடு சட்டம் இருக்கிறது. இதன்பேரில் அரசாங்கம் என்ன நடவடிக்கை எடுத்துக்கொள்ள இருக்கிறார்கள்?

கனம் திரு. பூ. கக்கன் : இதுபற்றித் தனியாகக் கேள்வி போட வேண்டும்.

9-00
அ.ம.

திரு. இரா. நெடுஞ்செழியன் : கனம் அவைத் தலைவர் அவர்களே, மது அருந்துவதற்கான அனுமதிச் சீட்டுக் கொடுக்கின்ற அடிப்படையில் அனுமதிச்சீட்டு வழங்கப்படுகின்ற தன்மை நிலையாகவே இருந்து வருகின்றதா அல்லது அண்டுக்காண்டு தளர்த்தப்பட்டு வருகின்றதா? அனுமதிச் சீட்டும் பெறுவோரின் எண்ணிக்கை வளர்ந்துகொண்டு போகிறதா? அல்லது குறைந்து கொண்டு வருகிறதா?

கனம் திரு. பூ. கக்கன் : தொடர்ந்து பல பேர் அனுமதி கேட்டுக் கொண்டிருக்கிறார்கள். டாக்டர்கள், குறிப்பாக கவர்ன்மென்ட் டாக்டர்கள் கொடுக்கலாம் என்று அத்தாட்சி கொடுக்கப்படுவார்களுக்குக் கொடுக்கப்பட்டு வருகிறது.

திரு. கே. ஏ. மதியழகன் : இந்த மாநிலத்தில் மது விலக்கை அமல் செய்வது இந்த மாநிலத்தின் அதிகாரத்திற்கு உட்பட்டது. ஆகவே அதில் இந்திய ரீதியிலே இதை எடுக்கவேண்டுமென்று முடிவு செய்யப்பட்டாலும் நம்முடைய மாநிலத்திலே மதுவிலக்கு தொடர்ந்து இருந்து வருமா?

கனம் திரு. எம். பக்தவத்சலம் : அகில இந்திய ரீதியிலே அப்படி ஒன்றும் நடைபெறுதல் என்று உறுதியாகச் சொல்லுகிறேன்.

திரு. சா. கணேசன் : இந்த மாதிரி, மது அருந்துபவர்களுக்குப் பெர்மிட் கொடுப்பது அதிகரித்துக்கொண்டு வருகிற காரணத்தாலேயே அன்னிய நாட்டுச் செலாவணி அதிகமாக ஆகிறது. அன்னிய நாட்டுச் செலாவணியை மிச்சப்படுத்துவதற்காகவாவது இந்திய நாட்டிலே தயாரிக்கப் படுகின்ற வகைகளைத்தான் இந்தியக் குடிமக்கள் பெறவேண்டுமென்று வரன் முறை செய்வதற்கு நடவடிக்கை எடுக்கப்படுமா என்று அறிய விரும்புகிறேன்.

28th February 1966]

கனம் திரு. எம். பக்தவத்சலம் : அன்னிய நாட்டுச் செலாவணி வேறு விஷயம். எந்த எந்தப் பொருள்களைத் தவிர்க்க வேண்டுமென்று முடிவு செய்வது மத்திய அரசாங்கத்தாரால் கவனிக்கப்பட்டு வருகிறது. கடையிலே கிடைப்பதை உடல் நலத்தையொட்டிக் கோரினால் அதைத் தடைசெய்வது அரசியலமைப்புச் சட்டத்தின்படி நியாயமில்லை. இதை அடிப்படையாக வைத்துக்கொண்டுதான் கொடுக்கப்பட்டு வருகிறது. எவ்வளவு தூரம் தவிர்க்க முடியுமோ அதுவும் தவிர்க்கப்பட்டு வருகிறது.

திரு. மா. தண்டாயுதபாணி : இப்பொழுது மதுவிலக்கு தீவிரமாக அமலில் இருந்து வருகிறது. பதநீர் இறக்குவதற்காக நாம் லைசென்ஸ் வழங்குகிறோம். ஆனால், உண்மையிலேயே பதநீருக்குப் பதிலாக கள் தான் இறக்குகிறார்கள். ஆகவே, பதநீர் வழங்குவதற்குக் கொடுக்கப் பட்ட லைசென்ஸ்களை நிறுத்துவதற்கு அரசாங்கம் ஏற்பாடு செய்யுமா ?

கனம் திரு. பூ. கக்கன் : பதநீர் இறக்குவதற்கு அரசாங்கம் அனுமதி கொடுத்துவருகிறது. ஃபெரேஷன் மூலமாக, சொஸைடி மூலமாக பதநீர் இறக்கப்பட்டு மகாஜனங்களுக்கு வழங்கப்படுகிறது. சில சமயங்களில் வெல்லக்கூடிய, சர்க்கரை செய்வதற்கும் இந்தப் பதநீரை உபயோகப் படுத்துகிறார்கள். ஆகவே, அதை இறக்குவதைத் தடைசெய்வதாக உத்தேசம் இல்லை.

திரு. கே. ஏ. மதியழகன் : ஜெயப்பூர் மாநாட்டிலே, இதுபற்றிக் காரசாரமான விவாதம் நடைபெற்றபொழுது முதலமைச்சர் அவர்கள் மௌனமாக இருந்ததற்கு என்ன காரணம் ?

கனம் திரு. எம். பக்தவத்சலம் : பேசுவதற்கு ஒன்றுமில்லை. கார சாரமாக அங்கே ஒன்றும் நடைபெறவில்லை.

திரு. மு. கருணாநிதி : அகில இந்திய அளவிலே மதுவிலக்கு இருக்கும் என்று முதலமைச்சர் அவர்கள் உறுதியளித்தார்கள். ஆனால், இப்பொழுது பல்வேறு மாநிலங்களில் அது தளர்த்தப்படுவதற்கான அடையாளங்கள் தெரிகின்றன. சில இடங்களில் தளர்த்தப்பட்டிருக்கின்றது. அப்படித் தளர்த்தப்படுவதைத் தடுப்பதற்கும், அகில இந்திய ரீதியிலே மதுவிலக்கு இருந்துவருவதற்கும் முதலமைச்சர் அவர்கள் முன் நின்று வலியுறுத்து வார்களா ?

கனம் திரு. எம். பக்தவத்சலம் : தளர்த்தப்படுவது ஒன்று. ரத்து செய்யப்படுவது ஒன்று. மதுவிலக்கை ரத்துசெய்யக்கூடாது என்பதுதான் அகில இந்திய ரீதியிலே நிலவுகின்ற கருத்து. எந்த மாநிலமும் மது விலக்கை ரத்துசெய்யவேண்டுமென்று வற்புறுத்துவது கிடையாது. ஆனால், தளர்த்தப்படுவது அந்தந்த மாநிலங்களாலே கவனிக்கப்படுகின்ற விஷயம். ஆனால், இப்படிச் செய்வதால் அகில இந்தியாவில் மதுவிலக்குக்கு விரோதமாக, அதற்குப் பாதகமாக முடிவு செய்யப்படும் என்ற அச்சம் ஏற்படுவதற்கே வழியில்லை.

திரு. எஸ். முருகையன் : இந்த மதுவிலக்குச் சட்டம் நீண்ட நாட்களுக்குப் முன்பாகச் செய்யப்பட்டது. ஆனால் இப்பொழுது பரவலாகக் கள்ளச்சாராயம் இருந்துகொண்டுதான் இருக்கிறது. ஆகவே, இதைத் தடுப்பதற்கு மாநில அளவிலே ஒரு கமிட்டியைப் போட்டு இதைப் பரிசீலனை செய்து சட்டத்தினைத் திருத்துவதற்கு முயற்சி எடுக்கப்படுமா ?

கனம் திரு. எம். பக்தவத்சலம் : முன்பு ஒரு கமிட்டி நியமிக்கப்பட்டு அந்தக் கமிட்டியின் சிபாரிசின் பேரில் சில ஆண்டுகளுக்கு முன்பு இந்த மன்றத்தில் ஒரு சட்டத் திருத்தம் கொண்டுவரப்பட்டது. அந்த திருத்தத்தின்படி கடுமையான தண்டனை கொடுப்பதற்கு இடம் இருக்கிறது. ஆனால், இந்தச் சட்டம் கொண்டுவந்ததற்குப் பிறகு குற்றங்கள் குறைந்துகொண்டு வருகின்றன என்பது நமக்குத் தெரிகிறதகவல்.

[28th February 1966

திரு. மீ. கலியாணசுந்தரம் : சில ராஜ்யங்களில் தளர்த்தப்பட்டாலும் மதுவிலக்கு ரத்தாகாது என்று முதலமைச்சர் அவர்கள் கூறினார்கள். ஆனால் நம்முடைய அண்டை ராஜ்யங்களிலே சில இடங்களில் மது விலக்குச் சட்டமே கிடையாது. அதனாலே நம்முடைய ராஜ்யம் பாதிக்கப் படுகிறது. இதைத் தடுப்பதற்கு என்ன நடவடிக்கை எடுத்துக்கொள்ளப் பட்டிருக்கிறது?

கனம் திரு. எம். பக்தவத்சலம் : சில ராஜ்யங்களில் தளர்த்தப் படுகிறது என்று சொன்னேன். மகாராஷ்டிரா மாநிலத்தில் நம்முடைய மாநிலத்தைக்காட்டிலும் கண்டிப்பான முறையைக் கையாண்டு வந்தார்கள். அது இப்பொழுது அங்கே தளர்த்தப்பட்டிருக்கிறது. இது தொல்லை கொடுப்பது உண்மைதான். ஆனால், அதைப்பற்றி இந்த மாநிலம் ஒன்றும் செய்யமுடியாது. இதையெல்லாம் கவனித்து எவ்வளவு கண்டிப்பாக இருக்கமுடியுமோ அவ்வளவு கண்டிப்பாக இருந்து வருகிறோம்.

திரு. மு. கருணாநிதி : மதுவிலக்கு அமலில் இருக்கின்ற காரணத்தால் நாடகம், திரைப்படம், இவைகளிலே “மது அருந்தலாம்” என்று ஆழிவுரை கூறுகின்ற காட்சிகள் வந்தால் அவை தடைசெய்யப்படுகின்றன. ஆனால் “கன் வேண்டுமோர் கழகம்” என்ற ஒரு கழகம் மதுவேண்டும் என்று பிரச்சாரம் செய்து வருகிறது. அப்படிச் செய்வது சட்டத்திற்குப் புறம்பானது அல்லவா? அதைத் தடுக்க என்ன நடவடிக்கை எடுக்கப் பட்டிருக்கிறது?

கனம் திரு. எம். பக்தவத்சலம் : சட்டத்திற்குப் புறம்பானதுதான். ஆனால், ஜனநாயகத்தின் பேரில் அவர்கள் சில உரிமைகள் கோருகிறார்கள்.

அனாதைக் குழந்தைகள்

*130 கேள்வி.—**திரு. எஸ். ஜே. ராமசாமி :** கனம் சுகாதார அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) 1964-65-ல் பெற்றோர்களால் நிராகரிக்கப்பட்டு, ஆறு, வாய்க் கால் போன்ற இடங்களில் விட்டுச்செல்லப்பட்ட குழந்தைகள் எத்தனை, மாவட்டவாரியாக?

(இ) அவைகளுள், எடுத்துக் காப்பாற்றப்பட்டவை, இறந்துபோன பின் கண்டு பிடிக்கப்பட்டவை முறையே எத்தனை, மாவட்டவாரியாக?

கனம் திருமதி ஜோதி வெங்கடாசலம் : (அ) & (இ) : வட ஆர்க்காடு மாவட்டத்தில்தான் ஆறு குழந்தைகள் அவற்றின் பெற்றோர்களால் நிராகரிக்கப்பட்டு ஆற்றோரங்களில் விட்டுச் செல்லப்பட்டனர். இவ்வாறு விட்டுச்செல்லப்பட்ட ஆறு குழந்தைகளில் ஒன்று உயிருடன் இருக்கிறது. மற்றவை இறந்துவிட்டன.

திரு. எஸ். ஜே. ராமசாமி : தலைவரவர்களே, இந்த அனாதைக் குழந்தைகளைப் பராமரிப்பதற்காக, பெற்று விடப்பட்டுக்கிடக்கிற சிசுக்களைக் கவனிப்பதற்காக, அரசாங்கமே முன்வந்து ஹாஸ்டல் மாதிரி, ஒரு விடுதி கட்ட முன்வருமா?

கனம் திருமதி ஜோதி வெங்கடாசலம் : ஏற்கனவே இதற்காக ஏற்படுத்தப்பட்டிருக்கிற ஸ்தாபனங்களுக்கு பெற்று விடப்படுகின்ற அனாதைக் குழந்தைகள் எடுத்துச் செல்லப்படுகின்றன.

அம்மை நோய்

*131 கேள்வி.—**திரு. ஆ. தங்கவேலு :** கனம் சுகாதார அமைச்சர் தயவு செய்து கீழ்க்கண்ட கேள்விக்குப் பதிலளிப்பாரா—

திண்டிவனம் நகரத்தில் 1965 ஜூலை முதல் டிசம்பர் முடிய அம்மை நோயால் இறந்தவர்கள் எத்தனை பேர்?